



Ġabra tal-ġurisprudenza

SENTENZA TAL-QORTI TAL-ĠUSTIZZJA (Il-Ħames Awla)

2 ta' April 2020*

“Rinviju għal deċiżjoni preliminari – Sistema fiskali komuni applikabbli għall-kumpanniji omm u kumpanniji sussidjarji ta' Stati Membri differenti – Direttiva 2011/96/UE – Artikolu 2(a)(i) u (iii), il-punt (ab) tal-Parti A u t-tielet inciz tal-Parti B tal-Anness I – Kuncetti ta' 'kumpanniji inkorporati taht id-dritt tar-Renju Unit' u ta' 'corporation tax fir-Renju Unit' – Kumpanniji rreġistrati f'Ġibiltà u li huma suġġetti hemmhekk għat-taxxa fuq il-kumpanniji”

Fil-Kawża C-458/18,

li għandha bhala suġġett talba għal deċiżjoni preliminari skont l-Artikolu 267 TFUE, imressqa mill-Administrativen sad Sofia-grad (il-Qorti Amministrattiva ta' Sofija, il-Bulgarija), permezz ta' deċiżjoni tal-5 ta' Lulju 2018, li waslet fil-Qorti tal-Ġustizzja fit-12 ta' Lulju 2018, fil-proċedura

“GVC Services (Bulgaria)” EOOD

vs

Direktor na Direksia “Obzhalvane i danachno-osiguritelna praktika” – Sofia,

IL-QORTI TAL-ĠUSTIZZJA (Il-Ħames Awla),

komposta minn E. Regan, President tal-Awla, I. Jarukaitis, E. Juhász, M. Ilešič (Relatur) u C. Lycourgos, Imħallfin,

Avukat Ġenerali: G. Hogan,

Reġistratur: C. Strömholm, amministratur,

wara li rat il-proċedura bil-miktub u wara s-seduta tal-11 ta' Settembru 2019,

wara li kkunsidrat l-osservazzjonijiet ippreżentati:

- għal “GVC Services (Bulgaria)” EOOD, minn D. Yordanov, advokat, kif ukoll minn D. Tench, V. Nagrani, P. Montegriffo, G. Jackson u E. Sheard, solicitors,
- għad-Direktor na Direksia “Obzhalvane i danachno-osiguritelna praktika” - Sofia, minn N. Kalistratov u S. Atanasova, bhala aġenti,
- għall-Gvern Bulgaru, minn L. Zaharieva u E. Petranova, bhala aġenti,
- għall-Gvern Daniż, minn J. Nymann-Lindegren, M. S. Wolff u P. Z. L. Ngo, bhala aġenti,

* Lingwa tal-kawża: il-Bulgaru.

– għall-Gvern tar-Renju Unit, minn F. Shibli, bħala aġent, assistit minn D. Yates u L. Ruxandu, barristers,

– għall-Kummissjoni Ewropea, minn A. Armenia u Y. Marinova, bħala aġenti,

wara li semgħet il-konklużjonijiet tal-Avukat Ġenerali fis-seduta tal-24 ta' Ottubru 2019,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 2(a)(i) u (iii) tad-Direttiva tal-Kunsill 2011/96/UE tat-30 ta' Novembru 2011 dwar is-sistema komuni tat-tassazzjoni li tapplika fil-każ tal-kumpanniji prinċipali u sussidjarji ta' Stati Membri differenti (ĠU 2011, L 345, p. 8), u tal-punt (ab) tal-Parti A u tal-aħħar inciż tal-Parti B tal-Anness I tagħha.
- 2 Din it-talba tressqet fil-kuntest ta' tilwima bejn "GVC Services (Bulgaria)" EOOD, stabbilita fil-Bulgarija (iktar 'il quddiem "GVC"), u d-Direktor na Direktsia "Obzhalvane i danachno-osiguritelna praktika" - Sofia (id-Direttur tad-Direttorat tal-Appelli u tat-Taxxi u tas-Sigurtà Soċjali ta' Sofija, il-Bulgarija) (iktar 'il quddiem id-"Direttur") dwar avviz ta' aġġustament tat-taxxa li jikkonstata dejn fiskali fir-rigward ta' dividendi ddistribwiti u mħallsa minn GVC lill-kumpannija omm tagħha PGB Limited – Gibraltar, li hija stabbilita f'Ġibiltà, għall-perijodu bejn it-13 ta' Lulju 2011 u l-21 ta' April 2016.

Il-kuntest ġuridiku

Id-dritt tal-Unjoni

L-istatus ta' Ġibiltà

- 3 Preliminarjament, għandu jiġi rrilevat li, peress li t-tilwima pendenti quddiem il-qorti tar-rinviju tikkonċerna djun ta' taxxa dovuti għal perijodu qabel l-1 ta' Frar 2020, ma hemmx lok li jittiehed inkunsiderazzjoni, fil-kuntest ta' din il-kawża, il-Ftehim dwar il-ħruġ tar-Renju Unit tal-Gran Brittanja u l-Irlanda ta' Fuq mill-Unjoni Ewropea u mill-Komunità Ewropea tal-Energija Atomika (ĠU 2020, L 29, p. 7).
- 4 Ġibiltà hija territorju Ewropew li tiegħu Stat Membru, jiġifieri r-Renju Unit tal-Gran Brittanja u l-Irlanda ta' Fuq, jassumi r-relazzjonijiet esterni fis-sens tal-Artikolu 355(3) TFUE u li għalih japplikaw id-dispożizzjonijiet tat-Trattati.
- 5 L-Att li jirrigwarda l-kundizzjonijiet ta' adeżjoni tar-Renju tad-Danimarka, tal-Irlanda u tar-Renju Unit tal-Gran Brittanja u l-Irlanda ta' Fuq u l-aġġustamenti għat-Trattati (ĠU 1972, L 73, p. 14, iktar 'il quddiem l-"Att ta' Adeżjoni tal-1972") jipprevedi madankollu li ċerti partijiet tat-Trattat ma japplikawx għal Ġibiltà.
- 6 L-Artikolu 28 tal-Att ta' Adeżjoni tal-1972 jipprovdi:

"L-atti tal-istituzzjonijiet tal-[Unjoni Ewropea] dwar il-prodotti elenkati fl-Anness [I] tat-Trattat [FUE] u l-prodotti suġġetti, mal-importazzjoni tagħhom [fl-Unjoni], għal regoli speċifiċi bħala riżultat tal-implimentazzjoni tal-Politika Agrikola Komuni, kif ukoll l-atti dwar l-armonizzazzjoni tal-liġijiet

tal-Istati Membri dwar it-taxxi fuq id-dhul mill-bejgħ ma japplikawx għal Ġibiltà, sakemm il-[Kunsill tal-Unjoni Ewropea] li jaġixxi b'mod unanimu fuq proposta tal-[Kummissjoni Ewropea] ma jipprovdi xorta oħra.” [traduzzjoni mhux ufficjali]

- 7 Skont l-Artikolu 29 tal-Att ta' Adeżjoni tal-1972, flimkien mal-punt 4 tal-Parti I tal-Anness I tiegħu, Ġibiltà ma tagħmilx parti mit-territorju doganali tal-Unjoni.

Id-Direttiva 2011/96

- 8 Il-premessi 3 sa 6 u 8 tad-Direttiva 2011/96 jiddikjaraw:

“(3) Il-għan tad-Direttiva 90/435/KE huwa li jiġu eżentati d-dividendi u t-tqassim ta' profitti oħra mħallsa mill-kumpanniji sussidjarji lill-kumpanniji prinċipali [omm] tagħhom mit-taxxi fuq l-interessi u sabiex tiġi eliminata t-taxxa doppja fuq dan id-dhul fil-livell tal-kumpannija prinċipali.

(4) Ir-raggruppament tal-kumpanniji ta' Stati Membri differenti jista' jkun meħtieġ sabiex jinholqu ġewwa l-Unjoni kondizzjonijiet analogi għal dawk ta' suq intern u sabiex b'hekk jiġi żgurat it-thaddim effettiv ta' suq intern ta' dan it-tip. Dawn il-ħidmiet ma għandhomx jiġu mfixkla bir-restrizzjonijiet, l-iżvantaġġi jew it-tagħwiġ li jinholqu b'mod partikolari mid-dispożizzjonijiet tat-taxxi tal-Istati Membri. Huwa għalhekk meħtieġ li, rigward dan ir-raggruppament ta' kumpanniji fl-Istati Membri differenti, jiġu previsti regoli tat-taxxa li jkunu newtrali mill-lat tal-kompetizzjoni, sabiex l-intrapriżi jithallew jaddattaw lilhom infushom għall-ħtiġiet tas-suq intern, sabiex iżidu l-produttività tagħhom u sabiex itejbu s-saħħa kompetittiva tagħhom fil-livell internazzjonali.

(5) Dan ir-raggruppament jista' jirriżulta fil-formazzjoni ta' gruppi ta' kumpanniji prinċipali [omm] u ta' sussidjarji.

(6) Qabel id-dhul fis-seħħ tad-Direttiva 90/435/KEE id-dispożizzjonijiet tat-taxxa li jirregolaw ir-relazzjonijiet bejn il-kumpanniji prinċipali [omm] u dawk sussidjarji fl-Istati Membri differenti kienu jvarjaw b'mod apprezzabbli minn Stat Membru għall-iehor u kienu ġeneralment inqas vantaġġużi minn dawk applikabbli għall-kumpanniji prinċipali u s-sussidjarji fl-istess Stat Membru. Il-kooperazzjoni bejn il-kumpanniji ta' Stati Membri differenti kienet b'hekk żvantaġġata meta mqabbla mal-kooperazzjoni bejn il-kumpanniji fl-istess Stat Membru. Kien meħtieġ li jiġi eliminat dak l-iżvantaġġ bid-dhul ta' sistema komuni sabiex tiffaċilita r-raggruppament tal-kumpanniji fil-livell Komunitarju.

[...]

(8) Huwa barra minn hekk meħtieġ, sabiex tiġi żgurata n-newtralità fiskali, li l-qligħ li kumpannija sussidjarja tqassam lill-kumpannija prinċipali [omm] tagħha jiġu eżentati mit-taxxa fuq l-interessi.”

- 9 Skont l-Artikolu 1(1) tad-Direttiva 2011/96:

“Kull Stat Membru għandu japplika din id-Direttiva:

“(a) għat-tqassim tal-qligħ irċevut mill-kumpanniji ta' dak l-Istat Membru li jkun ġej mis-sussidjarji fi Stati Membri oħra;

(b) għat-tqassim tal-qligħ mill-kumpanniji ta' dak l-Istat Membru lill-kumpanniji fi Stati Membri oħra li tagħhom huma sussidjarji;

[...]

10 L-Artikolu 2(a) ta' din id-direttiva jipprovdi li:

“Għall-għanijiet ta' din id-Direttiva għandhom japplikaw id-definizzjonijiet li ġejjin:

(a) ‘kumpannija ta’ Stat Membru’ tfisser kull kumpannija li:

(i) tiegħu waħda mill-għamliet elenkati fl-Anness I, Parti A,

(ii) skont il-liġijiet tat-taxxa ta’ Stat Membru hija kkunsidrata bħala residenti f’dan l-Istat Membru għall-għanijiet tat-taxxa u, skont it-termini ta’ ftehim dwar it-taxxa doppja konkluz ma’ Stat terz, ma tkunx ikkunsidrata bħala residenti barra mill-Unjoni għall-għanijiet tat-taxxa,

(iii) barra minn hekk, tkun sugġetta għal waħda mit-taxxi elenkati fl-Anness I, Parti B, mingħajr il-possibbiltà ta’ għażla jew li tiġi eżentata minnhom, jew li tkun sugġetta għal kwalunkwe taxa oħra li tista’ tibdel kwalunkwe waħda minn dawk it-taxxi;”

11 L-Artikolu 5 tal-imsemmija direttiva jipprovdi li “[i]l-qligħ li sussidjarja tqassam lill-kumpannija prinċipali [omm] tagħha għandhom ikunu eżentati mit-taxxa fuq l-interessi [mit-taxxa f’ras il-għajn]”.

12 Il-parti A tal-Anness I tad-Direttiva 2011/96 tistabbilixxi l-lista tal-kumpanniji msemmija fl-Artikolu 2(a)(i) ta’ din id-direttiva u ssemmi, fil-punt (ab), il-“kumpanniji inkorporati taħt il-liġi tar-Renju Unit”.

13 Fil-parti B ta’ dan l-Anness I tinsab il-lista tat-taxxi msemmija fl-Artikolu 2(a)(iii) tal-imsemmija direttiva, li tinkludi, fl-aħhar inciz tagħha, il-“corporation tax fir-Renju Unit”.

Id-dritt Bulgaru

14 Skont l-Artikolu 194(1) u (3) taż-Zakon za korporativnoto podohodno oblagane (il-Liġi dwar it-Taxxa fuq il-Kumpanniji) (DV Nru 105, tat-22 ta’ Dicembru 2006):

“1. Dividendi u dħul minn likwidazzjoni li jiġu ddistribwiti (ippersonifikati) minn persuni ġuridiċi nazzjonali lill-persuni segwenti għandhom ikunu sugġetti għal taxa f’ras il-għajn:

(1) lil persuni ġuridiċi barranin [...]

[...]

3. Il-paragrafu 1 ma japplikax meta d-dividendi u d-dħul minn likwidazzjoni jiġu ddistribwiti lil dawn il-persuni jew istituzzjonijiet:

[...]

(3) [...] persuna ġuridika barranija li għal finijiet tat-taxxa hija residenti fi Stat Membru tal-Unjoni Ewropea jew fi Stat Kontraenti ieħor tal-Ftehim dwar iż-Zona Ekonomika Ewropea, bl-eskluzjoni ta’ każijiet ta’ distribuzzjoni moħbija ta’ profitti.”

Il-kawża prinċipali u d-domandi preliminari

15 GVC hija kumpannija b’responsabbiltà limitata b’membri wieħed irregolata mid-dritt Bulgaru, li tipprovdi servizzi ta’ teknoloġija tal-informatika. Sal-1 ta’ Frar 2016, il-kapital tagħha kien kompletament miżmum minn PGB Limited – Gibraltar, kumpannija inkorporata f’Gibiltà.

- 16 Matul il-perijodu bejn it-13 ta' Lulju 2011 u l-21 ta' April 2016, GVC għaddiet lill-kumpannija omm tagħha, PGB Limited – Gibraltar, dividendi u ħallsithom lilha mingħajr ma żammet jew ħallset taxxa fuqhom fil-Bulgarija, billi qieset li l-imsemmija kumpannija omm setgħet tiġi kkunsidrata bħala persuna ġuridika barranija li għandha d-domicilju fiskali tagħha fi Stat Membru tal-Unjoni, skont l-Artikolu 194(3) tal-Liġi dwar it-Taxxa fuq il-Kumpanniji.
- 17 Billi qieset, għall-kuntrarju, li, f'dan il-każ, kellha tinzamm it-taxxa f'ras il-għajn fuq id-dividendi mqasma, l-awtorità fiskali Bulgara kompetenti ħarġet, fl-1 ta' Diċembru 2017, avviż ta' aġġustament tat-taxxa, intiz għall-irkupru ta' ammont ta' BGN 930 529.54 (lev Bulgaru) (madwar EUR 476 000), li minnhom BGN 669 690.32 (madwar EUR 342 000) kienu jikkostitwixxu l-ammont prinċipali u BGN 260 839.22 (madwar EUR 134 000) kienu jikkostitwixxu l-interessi moratorji. GVC ikkontestat dan l-avviż billi ppreżentat ilment amministrattiv quddiem id-Direttur, li kkonferma l-imsemmi avviż. GVC adixxiet lill-qorti tar-rinviju b'azzjoni għall-annullament tal-avviż ikkonfermat.
- 18 GVC issostni li d-dritt tal-Unjoni huwa applikabbli għal Ġibiltà li hija territorju Ewropew li tiegħu Stat Membru jassumi r-relazzjonijiet esterni fis-sens tal-Artikolu 355(3) TFUE u li d-distribuzzjoni tad-dividendi ma taqax taht l-eskluzjonijiet previsti fl-Artikoli 28 sa 30 tal-Att ta' Adeżjoni tal-1972. F'dan ir-rigward, ir-rikorrenti tqis li l-kumpannija omm tissodisfa l-kundizzjonijiet tal-Artikolu 2 tad-Direttiva 2011/96 billi din il-kumpannija tista' tiġi assimilata għal kumpannija inkorporata fir-Renju Unit u sugġetta f'Ġibiltà għat-taxxa fuq il-kumpanniji li tikkorrispondi, fil-fehma tagħha, għall-“corporation tax fir-Renju Unit” prevista fl-aħħar inciz tal-Parti B tal-Anness I ta' din id-direttiva.
- 19 Min-naħa l-oħra, id-Direttur isostni li l-Anness I tad-Direttiva 2011/96 jistabbilixxi lista esplicita u eżawrjenti kemm tal-kumpanniji (Parti A) kif ukoll tat-taxxi (Parti B) li jaqgħu fil-kamp ta' applikazzjoni tagħha. Huwa jikkunsidra li din id-direttiva tiddefinixxi b'mod eżawrjenti l-kamp ta' applikazzjoni tagħha u li għalhekk dan ma jistax jiġi estiż għall-kumpanniji stabbiliti f'Ġibiltà u li huma sugġetti għat-taxxa fuq il-kumpanniji, sa fejn ir-regoli fiskali ma jistgħux jiġu interpretati b'mod estensiv.
- 20 Peress li kellha dubji dwar jekk GVC, bħala sussidjarja ta' kumpannija omm irregistrata f'Ġibiltà u li hija hemmhekk sugġetta għat-taxxa fuq il-kumpanniji, taqax fil-kamp ta' applikazzjoni tad-Direttiva 2011/96 u jekk, konsegwentement, din għandhiex tiġi eżentata mit-taxxa f'ras il-għajn fil-Bulgarija, l-Administrativen sad Sofia-grad (il-Qorti Amministrattiva ta' Sofija, il-Bulgarija) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
- “(1) Id-dispożizzjonijiet ikkunsidrati flimkien tal-Artikolu 2(a)(i) tad-Direttiva [2011/96] u tal-punt (ab) tal-Parti A tal-Anness I tagħha, għandhom jiġu interpretati fis-sens li 'kumpanniji inkorporati taht il-liġi tar-Renju Unit' jinkludu l-kumpanniji inkorporati f'Ġibiltà?
- (2) Id-dispożizzjonijiet ikkunsidrati flimkien tal-Artikolu 2(a)(iii) tad-Direttiva 2011/96/UE u tal-Parti B tal-Anness I tagħha, għandhom jiġu interpretati fis-sens li “corporation tax fir-Renju Unit” tinkludi t-taxxa fuq il-kumpanniji dovuta f'Ġibiltà?”

Fuq l-ammissibbiltà tat-talba għal deċizzjoni preliminari

- 21 Ghalkemm ma qajjimx formalment eċċezzjoni ta' inammissibbiltà, il-Gvern tar-Renju Unit jindika, fl-osservazzjonijiet bil-miktub tiegħu, li ma jidherx li huwa neċessarju li tingħata risposta għad-domandi preliminari sabiex tkun tista' tiġi riżolta t-tilwima fil-kawża prinċipali.

- 22 Fir-rigward tal-istatus ta' Ġibiltà fid-dritt tal-Unjoni, kif gie kkonfermat mill-Qorti tal-Ġustizzja, PGB Limited – Gibraltar, bħala kumpannija stabbilita f'Ġibiltà, diġà tissodisfa l-kundizzjoni prevista fl-Artikolu 194(3) tal-Liġi dwar it-Taxxa fuq il-Kumpanniji, jiġifieri dik li tkun persuna ġuridika barranija li għandha d-domicilju fiskali tagħha fi Stat Membru tal-Unjoni. Konsegwentement, skont dan il-gvern, l-interpretazzjoni tad-Direttiva 2011/96 ma hijiex meħtieġa.
- 23 F'dan ir-rigward, għandu jittfakkar li, skont ġurisprudenza stabbilita, id-domandi relatati mal-interpretazzjoni tad-dritt tal-Unjoni magħmula mill-qorti nazzjonali fil-kuntest leġislattiv u fattwali li hija tiddefinixxi taht ir-responsabbiltà tagħha, u li l-eżattezza tiegħu ma huwiex il-kompitu tal-Qorti tal-Ġustizzja li tivverifika, jibbenefikaw minn preżunzjoni ta' rilevanza. Il-Qorti tal-Ġustizzja tista' tirrifjuta li tiddeċiedi fuq talba mressqa minn qorti nazzjonali biss meta jidher b'mod manifest li l-interpretazzjoni mitluba tad-dritt tal-Unjoni ma għandha ebda rabta mar-realtà jew mas-sugġett tat-tilwima fil-kawża prinċipali, meta l-problema tkun ipotetika jew anki meta l-Qorti tal-Ġustizzja ma jkollhiex il-punti ta' fatt u ta' dritt neċessarji sabiex tirrispondi b'mod utli għad-domandi li jkunu sarulha (sentenza tat-30 ta' Jannar 2020, I.G.I., C-394/18, EU:C:2020:56, punt 56 u l-ġurisprudenza ċċitata).
- 24 F'dan il-każ, kif jirrileva espressament il-Gvern tar-Renju Unit stess, id-dispożizzjonijiet tad-dritt nazzjonali inkwistjoni fil-kawża prinċipali jikkostitwixxu preċiżament miżuri ta' traspożizzjoni tad-Direttiva 2011/96.
- 25 Barra minn hekk, kif jirriżulta mid-deċiżjoni tar-rinviju, sabiex issolvi t-tilwima fil-kawża prinċipali, il-qorti tar-rinviju għandha tistabbilixxi jekk PGB Limited – Gibraltar, bħala kumpannija inkorporata f'Ġibiltà, taqax fil-kamp ta' applikazzjoni tad-Direttiva 2011/96, sabiex jiġi ddeterminat jekk it-taxxa imposta fuq din il-kumpannija f'Ġibiltà tiġġustifikax l-eżenzjoni ta' GVC, bħala sussidjarja, mit-taxxa mnaqqsqa f'ras il-ghajn fil-Bulgarija, skont l-Artikolu 5 ta' din id-direttiva.
- 26 F'dawn iċ-ċirkustanzi, bl-ebda mod ma jista' jiġi kkunsidrat li l-interpretazzjoni tad-Direttiva 2011/96 mitluba mill-qorti tar-rinviju f'dan il-każ ma hijiex relatata mar-realtà jew mas-sugġett tat-tilwima fil-kawża prinċipali jew tqajjem problema ta' natura ipotetika, peress li din l-interpretazzjoni hija neċessarja għall-finijiet tas-soluzzjoni ta' din it-tilwima.
- 27 Konsegwentement, it-talba għal deċiżjoni preliminari hija ammissibbli.

Fuq id-domandi preliminari

- 28 Permezz tad-domandi tagħha, li għandhom jiġu eżaminati flimkien, il-qorti tar-rinviju tistaqsi, essenzjalment, jekk l-Artikolu 2(a)(i) u (iii) tad-Direttiva 2011/96, moqri flimkien mal-punt (ab) tal-Parti A u mal-aħħar inciz tal-Parti B tal-Anness I ta' din id-direttiva, għandux jiġi interpretat fis-sens li l-kunċetti ta' "kumpanniji inkorporati skont il-liġi tar-Renju Unit" u ta' "corporation tax fir-Renju Unit", li jinsabu f'dawn id-dispożizzjonijiet, jinkludux il-kumpanniji inkorporati f'Ġibiltà u li huma sugġetti hemmhekk għat-taxxa fuq il-kumpanniji.
- 29 B'mod preliminari, għandu jiġi osservat li l-perijodu kkonċernat fit-tilwima fil-kawża prinċipali huwa kopert kemm mid-Direttiva tal-Kunsill 90/435, kif emendata bid-Direttiva tal-Kunsill 2006/98/KE tal-20 ta' Novembru 2006 (ĠU 2008, L 352M, p. 757) (iktar 'il quddiem id-"Direttiva 90/435"), kif ukoll mid-Direttiva 2011/96, li ħassret u ssostitwixxiet lil din l-ewwel direttiva. Madankollu, peress li d-dispożizzjonijiet rilevanti baqgħu l-istess, huwa biżżejjed, f'dan il-każ, li tingħata risposta għad-domandi magħmula fir-rigward biss tad-dispożizzjonijiet rilevanti tad-Direttiva 2011/96.
- 30 Sa fejn, matul il-perijodu rilevanti għat-tilwima fil-kawża prinċipali, Ġibiltà kienet tikkostitwixxi territorju Ewropew li tiegħu Stat Membru, jiġifieri r-Renju Unit, jassumi r-relazzjonijiet esterni, id-dritt tal-Unjoni kien japplika, bħala prinċipju, f'dan it-territorju skont l-Artikolu 355(3) TFUE, bla

- hsara għall-esklużjonijiet espressament previsti mill-Att ta' Adeżjoni tal-1972 (sentenza tat-23 ta' Settembru 2003, Il-Kummissjoni vs Ir-Renju Unit, C-30/01, EU:C:2003:489, punt 47; digriet tat-12 ta' Ottubru 2017, Fisher, C-192/16, EU:C:2017:762, punt 29, u s-sentenza tat-23 ta' Jannar 2018, Buhagiar *et*, C-267/16, EU:C:2018:26, punt 31 u l-ġurisprudenza ċċitata).
- 31 Fir-rigward tad-Direttiva 2011/96, għandu jiġi rrilevat li din giet adottata abbażi tal-Artikolu 115 TFUE, li jippermetti lill-Kunsill jadotta direttivi għall-approssimazzjoni tal-ligijiet, regolamenti u dispożizzjonijiet amministrattivi tal-Istati Membri li għandhom effett dirett fuq l-istabbiliment jew il-funzjonament tas-suq intern. Skont il-premessi 3 sa 6 tagħha, l-għan ta' din id-direttiva huwa li teżenta mit-taxxa f'ras il-għajn id-dividendi u profitti oħra mqasma minn sussidjarji lill-kumpannija omm tagħhom u li telimina t-taxxa doppja fuq dan id-dhul fil-livell tal-kumpannija omm, sabiex jiġu ffaċilitati r-raggruppamenti ta' kumpanniji fil-livell tal-Unjoni (ara f'dan is-sens, fir-rigward tad-Direttiva 90/435, is-sentenza tad-19 ta' Diċembru 2019, Brussels Securities, C-389/18, EU:C:2019:1132, punti 35 u 36 u l-ġurisprudenza ċċitata).
- 32 Kif irrileva l-Avukat Ġenerali fil-punt 30 tal-konkluzjonijiet tiegħu, huwa paċifiku li din id-Direttiva 2011/96 ma taqa' taht ebda waħda mill-esklużjonijiet previsti fl-Artikoli 28 u 29 tal-Att ta' Adeżjoni tal-1972.
- 33 Madankollu, sabiex isir magħruf jekk il-kumpanniji omm inkorporati f'Ġibiltà u li huma hemmhekk sugġetti għat-taxxa fuq il-kumpanniji jistgħux jitlobu l-eżenzjoni mit-taxxa f'ras il-għajn tal-profitti mqasma mis-sussidjarji tagħhom stabbiliti fl-Istati Membri, prevista fl-Artikolu 5 tad-Direttiva 2011/96, għandhom jittiehdu inkunsiderazzjoni d-dispożizzjonijiet ta' din id-direttiva li jillimitaw il-kamp ta' applikazzjoni *ratione materiae* tagħha, jiġifieri l-kundizzjonijiet kumulattivi previsti fl-Artikolu 2(a) tad-Direttiva 2011/96, moqri flimkien mal-punt (ab) tal-Parti A u mal-aħhar inciz tal-Parti B tal-Anness I tagħha.
- 34 F'dan ir-rigward, għandu fl-ewwel lok jifakkar li, kif diġà gie kkonstatat fil-punt 29 ta' din is-sentenza, peress li dawn id-dispożizzjonijiet għandhom portata essenzjalment identika għal dawk tad-Direttiva 90/435, il-ġurisprudenza tal-Qorti tal-Ġustizzja dwar it-tieni waħda minn dawn id-direttivi hija applikabbli wkoll għall-ewwel waħda minn dawn id-direttivi (digriet tat-14 ta' Ġunju 2018, GS, C-440/17, mhux ippubblikat, EU:C:2018:437, punt 30). Issa, il-Qorti tal-Ġustizzja ddecidiet li d-Direttiva 90/435 ma għandhiex l-għan li tistabbilixxi sistema komuni għall-kumpanniji kollha tal-Istati Membri, u lanqas għat-tipi kollha ta' ishma (sentenzi tat-22 ta' Diċembru 2008, Les Vergers du Vieux Tauves, C-48/07, EU:C:2008:758, punt 49, u tal-1 ta' Ottubru 2009, Gaz de France – Berliner Investissement, C-247/08, EU:C:2009:600, punt 36).
- 35 Minn dan jirriżulta, kif irrileva l-Avukat Ġenerali fil-punt 36 tal-konkluzjonijiet tiegħu, li, għal raġunijiet ta' ċertezza legali, kull possibbiltà li l-kamp ta' applikazzjoni tad-Direttiva 2011/96 jiġi estiż b'analogija għal kumpanniji oħra minbarra dawk elenkati fil-Parti A tal-Anness I ta' din id-direttiva hija eskluża, peress li l-kamp ta' applikazzjoni *ratione materiae* tal-imsemmija direttiva huwa ddefinit permezz ta' lista eżawrjenti ta' kumpanniji.
- 36 Għandu jiġi enfasizzat, fit-tieni lok, li mill-formulazzjoni tal-Artikolu 2(a) tad-Direttiva 2011/96, moqri flimkien mal-punt (ab) tal-Parti A u mal-aħhar inciz tal-Parti B tal-Anness I tagħha, jirriżulta li, fir-rigward tar-Renju Unit, id-Direttiva 2011/96 tapplika biss għall-“kumpanniji inkorporati skont il-liġi tar-Renju Unit” u sugġetti għall-“corporation tax fir-Renju Unit”.
- 37 Dawn id-dispożizzjonijiet jinkludu riferiment esplicitu għad-dritt tar-Renju Unit. Għalhekk dawn għandhom jiġu interpretati konformement mad-dritt nazzjonali indikat bħala applikabbli (ara, f'dan is-sens, is-sentenza tat-22 ta' Novembru 2012, Bank Handlowy u Adamiak, C-116/11, EU:C:2012:739, punt 50).

- 38 Issa, għandu jiġi rrilevat li, fl-osservazzjonijiet bil-miktub tiegħu, il-Gvern tar-Renju Unit ippreċiża li, skont id-dritt intern ta' dan l-Istat Membru, il-kumpanniji inkorporati skont id-dritt nazżjonali tiegħu jistgħu jinkludu biss kumpanniji li huma kkunsidrati li huma inkorporati fir-Renju Unit, li ma jinkludux, fi kwalunkwe każ, il-kumpanniji inkorporati f'Ġibiltà, fatt li ma ġiex formalment ikkontestat mill-partijiet l-oħra fil-proċedura quddiem il-Qorti tal-Ġustizzja.
- 39 Barra minn hekk, dan il-gvern ippreċiża, ukoll mingħajr kontestazzjoni, li, skont id-dritt intern tar-Renju Unit, it-taxxa miġbura f'Ġibiltà ma tikkostitwixxi "corporation tax fir-Renju Unit".
- 40 Minn dan isegwi, fid-dawl tal-proċess imressaq quddiem il-Qorti tal-Ġustizzja, li l-kumpanniji inkorporati f'Ġibiltà ma jissodisfawx il-kundizzjoni ta' applikabbiltà prevista fl-Artikolu 2(a)(i) tad-Direttiva 2011/96, moqri flimkien mal-punt (ab) tal-Parti A tal-Anness I ta' din id-direttiva u li s-sistema ta' taxxi stabbilita minn Ġibiltà ma tissodisfax il-kundizzjoni ta' applikabbiltà prevista fl-Artikolu 2(a)(iii) tal-imsemmija direttiva, moqri flimkien mal-aħħar inċiż tal-Parti B tal-Anness I tagħha.
- 41 Il-kunsiderazzjonijiet preċedenti huma bla ħsara għall-obbligu li jiġu osservati, fid-data tal-fatti tat-tilwima fil-kawża prinċipali, l-Artikoli 49 u 63 TFUE u li jiġi vverifikat, eventwalment, jekk it-tassazzjoni tal-profitti mqasma minn sussidjarja Bulgara lill-kumpannija omm tagħha stabbilita f'Ġibiltà tikkostitwixxi, fid-dawl tad-dritt ta' stabbiliment jew tal-moviment liberu tal-kapital li minnu jgawdu l-kumpanniji stabbiliti f'Ġibiltà (digriet tat-12 ta' Ottubru 2017, Fisher, C-192/16, EU:C:2017:762, punti 26 u 27), restrizzjoni u, jekk iva, jekk tali restrizzjoni hijiex iġġustifikata.
- 42 Fid-dawl ta' dan kollu premiss, ir-risposta għad-domandi magħmula għandha tkun li l-Artikolu 2(a)(i) u (iii) tad-Direttiva 2011/96, moqri flimkien mal-punt (ab) tal-Parti A u mal-aħħar inċiż tal-parti B tal-Anness I ta' din id-direttiva, għandu jiġi interpretat fis-sens li l-kunċetti ta' "kumpanniji inkorporati skont il-liġi tar-Renju Unit" u ta' "corporation tax fir-Renju Unit", li jinsabu f'dawn id-dispożizzjonijiet, ma jipprevedux il-kumpanniji inkorporati f'Ġibiltà u li huma hemmhekk suġġetti għat-taxxa fuq il-kumpanniji.

Fuq l-ispejjeż

- 43 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li għandha tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Il-Ħames Awla) taqta' u tiddeċiedi:

L-Artikolu 2(a)(i) u (iii) tad-Direttiva tal-Kunsill 2011/96/UE tat-30 ta' Novembru 2011 dwar is-sistema komuni tat-tassazzjoni li tapplika fil-każ tal-kumpanniji prinċipali u sussidjarji ta' Stati Membri differenti, moqri flimkien mal-punt (ab) tal-Parti A u mat-tielet inċiż tal-Parti B tal-Anness I ta' din id-direttiva, għandu jiġi interpretat fis-sens li l-kunċetti ta' "kumpanniji inkorporati taht id-dritt tar-Renju Unit" u ta' "corporation tax fir-Renju Unit", li jinsabu f'dawn id-dispożizzjonijiet, ma jipprevedux il-kumpanniji inkorporati f'Ġibiltà u li huma hemmhekk suġġetti għat-taxxa fuq il-kumpanniji.

Firem